

መግለጫ ማእኸላይ ኮሚቴ ህወሓት



ማእኸላይ ኮሚቴ ህወሓት ካብ መጋቢት 30 ክሳብ ሚያዝያ 03/2011 ዓ/ም ኣብ ዘካየዱ ስራሕ ኣኹብኡ ካብ ዝሓለፈ ዓመት ጀሚሩ ኣብ ውሽጢ ውድብ እናተኸየደ ዝፀንሐ ናይ ተሃድሶ ምንቅስቃስ ዝበፀሐ ደረጃን ኣብ ኣጠቓላሊ ፖለቲካዊ ጉዳያት ክልልና፣ ኣብ ልምዓት፣ ምስፋሕ ዲሞክራሲን ሰናይ ምምሕዳርን ኢሉ እውን ናይ ክልልና ሰላም ንምርግጋፅ ዝተሰርሐ ስራሕቲ ብዝርዝር ገምጊሙ ናይ ቀፃሊ ኣንፈታት እውን ኣቐሚጡ ኣሎ። ምስዚ ብተወሳኺ ኣብ ሃገርና ዝረኸ ዘሎ ኩሉ መዳያዊ ፀገማት ምስ ናይ ከባቢና ኩነታት ብምዝማድ ክምዕብል ዝኸኸል ኣጠቓላሊ ኩነታት ብመንፅር ንሃገርና ይኹን ንክልልና ዘለዎ ትርጉም ብምግምጋም ተወሳኺ ናይ ቀፃሊ ኣንፈታት ኣነፂሩ ኣሎ።

ማእኸላይ ኮሚቴ ህወሓት ኣብ ትግራይ ብሓደ ገፅ ነቲ ኣብ ዝሓለፈ ዓመት ዝጀመርናዮ ሱር በተኸ ናይ ተሃድሶ ምንቅስቃስ ኣብ 2011 ዓ/ም ነዚ ንምስፋሕን ንምዕሚቕን ዝተትሓዙ መደባት ብዝርዝር ገምጊሙ ኣሎ። ቀንድን መሰረታዊ ተልእኾና ዝኾነ ናይ ልምዓት፣ ምርግጋፅ ሰናይ ምምሕዳርን ሰላምን ብቐፃልነት ንምስፋሕን ንምጥንኻርን ዝኸኸል ምንቅስቃስ እናተገበረ ፀኒሑ እዩ። ዛሬ እውን ካብቲ ቀንዲ ውራይና ከይወፃና ኣብ ክልልና ዝተትሓዙ ኩሉ መዳያዊ ስራሕቲ ብመንፅር ምርግጋፅ ሃለቦትን ድሕንነትን ህዝቢ ትግራይ ተቐንዮም ክፍፀሙ ሰፊሕ ፃዕሪ ክግበር ፀኒሑ እዩ። ብፍላይ ብናይ ህዝብና ዘይተሓለለ ፃዕርን ልዑል ንቕሓትን ናይ ክልልና ሰላም ውሑስ ገይርና ፀኒሕና ኣለና። ነቲ ተጀሚሩ ዘሎ ምንቅስቃስ ክጠናኸር ንምግባር ኣብ ኩሉ ደረጃ ዘሎ ኣመራርሓ ልዑል ለውጢ ንምምፃእ ርብርብ ክግበር ማእኸላይ ኮሚቴ ህወሓት ወሲኑ ኣሎ። ብፍላይ ኣብ ሰናይ ምምሕዳር መሰረታዊ ለውጢ ንምምፃእ ይሕግዝ እዩ ተግሂሉ ተወሲኑ ዘሎ ናይ ጣብያ ምምሕዳር መሰረታዊ ምትዕርራይ ብቅልጡፍ ተግባራዊ ክግበር ወሲኑ ኣሎ።

ብካሊ እ ገፅ ህወሓትን ህዝቢ ትግራይን ንምብርካብ ካብ ኩሉ ኩርናዓት ከጋጥመና ዝፀንሐ ሽርሕን ተፃባብን ቀሊል ዝገባል ኣይነበረን። ይኹን እምበር ብዝሓዘናዮ ቅኑስ መንገድን ፍትሓዊ ቃልን፣ ብዝተኸተልናዮ ሳይንሳውን ውሕሉል ናይ ቃልሲ ኣገባብን ብዓብይኡ ድማ ብናይ ህዝብና ፅኑዕን ዝተወደበ ቃልሲ ድልዎትን ሕልምን ፀላእትና ክሳኽቡሎም ከምዘይካኣሉ ማእኸላይ ኮሚቴ ህወሓት ብዝርዝር ዝገምገመ እንትኸውን ክሳብ ሕዚ ዝተረኸበ ውፅኢትን ንቅድሚት እዚይ ንምስፋሕን ንምጥንኻር ዝኸኸል ኣንፈታት እውን ኣቐሚጡ ኣሎ።

ህዝብና ተዋሂሊሎም ዝፀንሐ ፀገማት ክፍትሑ፣ ብግዜ የለን መንፈስ ቅልጡፍ ለውጢ ከመፅእ ዘለካ ባህግን ድልዎትን ብዝተፈላለዩ መንገዲ ሓላፍነት ተሰሚዑካ ትገብር ዘለኻ ምንቅስቃስ ማእኸላይ ኮሚቴ ህወሓት ብዝግባእ ዝግንዘቦ እዩ። ከምዚ ዝበለ ሕቶታትን ድፍኢትን ምቕራብካ እውን ጉቡኡን ክግበር ዘለዎን እዩ። ብፍላይ ናይ መናእሰይ ስራሕ ዕድል ኣብ ምፍጣር፣ ኣብ ገጠር ይኹን ኣብ ከተማ ናይ መሬት ምሕደራን ካሕሳን ዝራኣዩ ፀገማት ብቅልጡፍ ክፍትሑ ልዑል ፃዕርን ርብርብን ክግበር ይግባእ። በዚ ምክንያት እውን ኣብ ኩሉ ከባቢታት ዘለው ፀገማት ንምፍታሕ ዝኸኸል ዝርዝር መደባት ሒዝና ምንቅስቃስ ክንገብር ማእኸላይ ኮሚቴ ህወሓት ዝላዓለ ትኹረት ሂቡ ዘትይሉን መፍትሒ ኣቐሚጥሉን ኣሎ። እንተኾነ ግን ኣብ ቀረባ እዋን ንናይ ልምዓት ሕቶኻን ቃልሲኻን ካሊ እ ትርጉም ኣትሒዞም ነቲ ዝፀንሐን ዘሎን ፅኑዕ ሓድነትካ ዕድል ረኺብና ኢሎም ክዘርጉ ፃዕሪ ይገብሩ ኣለው። ፊት ንፊት ህዝቢ ትግራይን ውድብናን ንምስኳን ዓቕብ ዝኾኖም ሓይልታት ካሊ እ ይጠቐም 'ዶኹን ዝብልዎ ሰልጣኒ ሒዞም ነቓፅ ክፈጥሩ ይንቀሳቐሱ ኣለው። ኣብ ትግራይ ተላኣኣኽን መሳርሕን ንምርካብ ዝግበር ፃዕሪ ኣይህሉን ዝብል ግምት እኳ ተዘይነበረ ብሓፂር ግዜ ግን ነዚ ሒዞ ኣንፃር ህዝቢ ትግራይ ዝለል እንትብልዎ ዝዘልል ሓይሊ ክርከብ ይኸኸል እዩ ዝብል ግምት ይተርፍ'ዶ ኣብ ህዝቢ ትግራይ ኣብቶም መዋፈርቲ እውን ዝገመትዎ ኣይነበረን። ዝተፈለዩ ሓሳብን እምነትን ሒዝካ ናብ ህዝቢ ምቕራብን ምቅላስን ተደላይን ክኸውን ዝግበኣን እኳ እንተኾነ ናይ ህዝቢ ትግራይ ሃለቦትን ድሕንነትን ናብ ዕደጋ ምውራድ ግን ታሪኻዊ ጥልመትን ክሕደትን እዩ። ብሽም ፖለቲካ ናብ ንግድን ሸቕጥን ዝተዋፈሩ ክርዳዳት ብዋጋ ህዝቢ ትግራይ ሽውሃቶም ከማልኡ ክብሉ ናይ ህዝብና ሓድነትን ፅንዓትን

ክብርዎ ገደብ ይገባል። ካብ ደቡብ ይኹን ካብ ሰሜን ዝተላኡኹ ባንዳታት እዙይ ክገቡ እዮም ተዓሲቦም ዝንቀሳቆሱ ዘለው።

ህዝብና ነዚ ከምዚ ዝበለ ተግባር ከምቲ ክሳብ ሕዚ ዝገበርካዮ ፅኑ ፅኑ ውሑሳልን ቃልስን ሓድነትካ ኣስጢምካ ንሃለባትካን ድሕንነትካን ቀዳምነት ሂብካ፤ ተግባርን ድልዎትን ናይዞም ሓይልታት ካሊእ መልክዕን ጉልባብን ሓዞም እንተተመፁ እውን ከከም መልክዖም ክትቃለሱም ይግባእ። ንናይ ፅባሕ ዘይቀሪ ዓወትካ ሓድነትካ ኣስጢምካ፤ ኣብ ዙርያ መስመርካን ውድብካን ዓሲልካ ንኩሉ ጉዳያት ብንቓሓትን ብተጠንቀቓ ከምትከታተሎ ማእኸላይ ኮሚቴ ህወሓት ንፃት እውን ኣይጠራጠርን። ኣብዚ ከምዚ ዝበለ ተግባር ዝተጠቀሱም ወገናት ሓደ ግዜ ክልተ ግዜ ደጋጊምኩም ክትሓስቡ ቀዳምነት ንህዝብኹም ክትሪኡ ይግባእ። ተኸዊልካ፤ ብፅሑም ክንገብር ኢና ኢልካ ምሕሳብ ክንቱ እዩ። ዝሓቶ ዋጋ እውን ከቢድ እዩ። ዝሰምዕ፤ ዝርኢ መንግስትን ህዝብን ዘለዎ ክልል እዩ። ስለዚ ካብ ተግባርኩም ክትቁጠቡ ማእኸላይ ኮሚቴ ህወሓት ደጊሙ ይምዕድ። ማእኸላይ ኮሚቴ ህወሓት ብዕምቆት ካብ ዝራእዮም ጉዳያት ህልው ኩነታት ሃገርና ዝምልከት እዩ። ካብ ግዜ ናብ ግዜ እናተገደደ ዝመፀእ ዘሎ ህልውና ሃገርና ኣብ ሓደጋ ዘእቱ ኩነታት ብመጠኑ ይኹን ብስፍሓቱ ኣዕርዮ ኣብ ዘተሓሳስብ ኩነታት በዚሒና ኣለና። ኣብ ዝሓለፈ ልዕሊ ርብዒ ዘመን ሃገርና ብመሰረቱ ዝተረጋገጸ ሰላም ኣረጋገፀና ኣብ ታሪኽና ተራእዮ ዘይፈልጥ ስሉ፣ ተኸታታልን ዕብዮት ኣመዝጊብና ናይ ሃገርና ክብርን ልኡላውነትን ሓሊና ህዝብታት እዞ ሃገር ኣብ ፍፁም ድልዎት ዝምስረት ዲሞክራሲያዊ ሓድነት ምህናፅ ኣብዝጀመርናሉ ብርኪ በዚሒና ምንግርናን ናይዞም ዝተመዘገቡ ዓወታት ምስጢር እንታይ ከምዝነበረን እንታይ ከምዘይነበረን ማእኸላይ ኮሚቴ ህወሓት ብዕምቆት ገምጊሙ እዩ።

ካብ ቀረባ ዓመታት ናብዚ ብፍላይ ኢህወዴግ ዝጀመሮ ብዕምቆት ናይ ምህዳስ ምንቅስቓስ ከይተዓወተ ምስተረፈ ስዒቡ ንምንታይ ኣብ ሃገርና ካብ ቁፅፅር ወፃኢ ዝኾነ ስእነት ሰላም፣ ምርግጋዕን ህውከትን ይጋደድ ከምዘሎ፣ ሕግን ስርዓትን ንምኽባር ንምንታይ ከምዘይተኸኣለ፣ ፀረ ሕገ-መንግስትን ናይ ፌዴራል ስርዓትን ዝኾኑ ፅንፈኛ ፖለቲካዊ ሓይልታት ኣተሓሳስባ ዝለዓለ ቦታ ረኺቡ ከምድላዮም ዝዕንድረሉ ኩነታት ንምንታይን ብከመይን ከምዝተፈጠረ፣ ናይ ሃገርና ክብርን ላኣላውነትን ናይ ፖሊሲ ነፃነትን ኣኸቢሩ ዝፀንሐ እምነትን ስርዓትን ብቅልጡፍ ንምንታይ ይኸርኸር ከምዘሎ፣ ዝተጀመረ ምዕባለን ፀረ ድኽነት ቃልሲ ንድሕሪት ተኸቢሱ ቁልቁል ምውራድ ዝተጀመረሉ ኩነታት ንምንታይ ከምዘጋጠመ፣ ዲሞክራሲያዊ ሓድነትና ፌዴራላዊ ስርዓትና ኣብ ሓደጋ ዝኣተወሉ ዘሎ ምኽንያት ብዝርዝር ፈትኹን ናይዚ መሰረታዊ ምኽንያትን ተሓታቲ መን ከም ዝኾነ ሓላፍነት ብዝተመልኦን ብዝለዓለ ህዝባውን ሃገራውን መንፈስ ገምጊሙ ኣሎ። እዚ ኩነታት ንክፍጠር ይኹን ናብዚ ሕዚ በዚሒዎ ዘሎ ደረጃ ክበፅሕ ቐንዲ ምኽንያት ነዚ መስመርን ስርዓትን ክመርሕ ሓላፍነት ዝተሰከመ መሪሕነት ኢህወዴግ ካብ ዝፍለጠሉን ዝልለዮሉን መሰረታዊ እምነታቱ እናራሓቐ ኩውነት ናይዞ ሃገር ንጎረ ተገዲፉ ቅጥዒ ብዘይብሉ ደባል ኣረኣኢያ እናተበረዘ ሓፀር ዘይብሉ ጥሕስት ሕገ-መንግስትን ነቲ ዋሕስ ህዝብታት እዞ ሃገር ዝኾነ ፌዴራል ስርዓትን ኣብ ሓደጋ ዘእቱ ተግባርን ኣተሓሳስባን ይዕብለል ስለዘሎ እዩ። ኢህወዴግ ኣብ 2010 ዓ/ም ብዕምቆት ምህዳስ ዘቐመጠመ መሰረታዊ ናይ ገምጋም ነጥብታትን መፍትሒ ኣንፈታትን ብጥብቕ ድስጥሊንን ታሓታትነትን ክትግበሩ ስለዘይገበረን ናብ ንቡር ባህሪን መስመሩን ምምላስ ስለዝተፀገም ዘጋጥም ዘሎ ፀገም እዩ። ዓዲ ዝብትን ተግባር ክፍፀም፣ ናይ ህዝብታት ስቓይን መከራን ክበራኹት ዓብይ ተራ ዝፃወቱ ዘለው ሓይልታት ዕድል ክረኽቡ ዝገበረ ሕመቕ ኢህወዴግን ኣመራርሓኡን እዩ። ብምጃኡ እውን ናይ ክሳብ ሕዚ ጥፍኣት ተሓታቲ ይኹን ካብዚ ፀገም መውፅኢ መንገዲ ሓደ ሓደን ጥራሕ እዩ። ኢህወዴግ ናብ ቡቱኡ ከምለስ ምግባር። ሕገ-መንግስትን ፌዴራላዊ ስርዓትን ብጥብቁ ከይተሸራረፉ ክትግበሩ ምግባር ጥራሕ እዩ ውሕስና ሃገርና ክረጋገፅ ከማሓየሽን ዝኸእል።

እንተኾነ ግን ሕዚ እውን ነቲ ፀገም ዘጋድድ ናይ ሃገርና ህልውናን ክብርን ዝትንክፍ ተግባራት ካብ ምሕሳብን ምትግባርን ዓዲ ኣይተዋዓለን። ኢህወዴግ ጀሚርዎ በርዒኡ ዝተረፈ ተሃድሶ ናብ ንቡር ኣብ ክንዲ ምምላስ ኣብ ውሽጢ ዘለው ፀገማት መፍትሒ ተባሂሉ ኣብ ቀረባ እዋን ዝቐርብ ዘሎ መማረፂ ኢህወዴግ ብሃገር ደረጃ ሓደ ፓርቲ ምግባር ዝብል እዩ። ናይ ውሁድ ፓርቲ ሕቶ ኣብ ዝተፈላለዩ እዋናት እናተላዓለ ዝፀንሐን ብመፅናዕቲ ከምለስን ተነፂሩ ዝነበረ እዩ። እዙይ ኢህወዴግ ኣብ ዓዲ ጥዕና እናሃለወ፣ ኣብ መስመራቱን እምነታቱን ምዝናፍ ኣብ ዘደጋጠመሉ እዋን ክግበር ተባሂሉ ዝነበረ ከይዲ እዩ። ይኹን እምበር ዝተዘረገን ሕንፋፅ ኣረኣኢያን እምነት ዝሓዘ ኢህወዴግ ይትረፍ ንውህደት ነቲ ዝፀንሐ ኣወዳድብኡ ዝኸውን ናይ ኣታሳስባን ተግባርን ሓድነት ዘይብሉ ኢህወዴግ እዩ ዝኒህ። ኣብ ኩሎም መሰረታዊ ሕቶታት ናይ ፕሮግራም፣ ስትራቴጂ፣ መለለይ እምነታት ኣብ መንጎ ኣሓት ውድባት ሓደ ዝጠምር ኣረኣኢያን እምነትን ኣብ ዘይብሉ፣ ኩሉን የማን ፀጋም ኣብ ዝብላሉ ውህድ ሓደ ፓርቲ ክሕሰብ ዝኸእል ኣይኮነን።

ዝጠምሮ ናይ ሓባር ኣረኣኢያ ኣብ ዘይብሉ እዋን ሓደ ውድብ ከም ውድብ መጠን ህልውና ክህልዎ ኣይኸእልን። መጥመሪ ዝኾን ኣረኣኢያ ኣብ ዘይብሉ ውድባዊ ምብትታን እምበር ውህደት ክመፅእ ኣይኸእልን። ስለዚ ቅድሚ ውህደት፣ ምእንታን ክንዋሃሃድ ዘዋሃህደና ክንቐምጥ ኣለና። ቅድም ቀዳድም ፅኑ-ፅኑ ንፁርን መለለይ መስመራትና ኣፀጎዕና ክንሕዝ ኣለና። ካብቶም ኢህወዴግ ዝብትኑ ዘለው ዝተዛብዑ ኣረኣኢያታት ዝፈልዩ ዶብ፣ ሓፀር፣ ብንፁር ጠሪርካ ንፁርን ፅኑ-ፅኑ ኣገባብ ኣቐሚጥካ

ጥራት እየ ብዛዕባ ውህደት ምዝራብ ዝካኣል። ውህደት ብፍፁም ዲሞክራሲያዊ መስርሕ ክሓልፍ ይግባእ። ኣብ ኩሉን ኣሓት ውድባትን መላእ ኣባልን ሰፊሕ ዲሞክራሲያዊ ምዕደጥን ከይተኸየደሉ ዝፍፀም ክኸውን የብሉን። ስለዚ ሕዚ ብዘሎ ኩነታት ኢህወዴግ ብዛዕባ ሓዲ ፓርቲ ምኳን ክሕሰብ ዝኸእል ኣይኮነን። ካብዚ ወፃኢ ዝህሉ መማረፂ ነቲ ሽግር ዘጋድድ እምበር መሰረታዊ መፍትሒ ክኸውን ኣይኸእልን ዝብል ፅኑዕ እምነት ኣለና።

እታ ትማሊ ምእንተ ሰላም ህዝብታት ኣብ ዓለም ኣብነት ዝኾነት ዓዲ ሎሚ ንባዕላ ምኳን ኣብይዋ ካብ ደገ ካሊእ ዘረጋግፅ ሓይሊ ክኣቱ ዝጥለበሉ ኩነታት ንሰምዕ ኣለና። ፌደራላዊ ስርዓትና ዘፍርስ ነቲ ህዝብታት ተቓሊሶም መስዋእቲ ከፊሎም ዝፀረግዎ ኣሃዳዊ ስርዓት ንምምላስ ብፅሓይ ቀትሪ ክሰበኸን ንሱ እዩ መማረፂ ንኢትዮጵያ ክብሃል ነስተባህል ኣለና። ሕገ-መንግስቲ ብቲ ሓዲ ወይ ብቲ ካሊእ ምኸንያት ክሸራረፍ ክጠሓስ ምርኣይ ማዓልታዊ ተግባር ኮይኑ ኣሎ። ካሊእ ተሪፉ ኣብ ቀፃሊ ዓመት ክካየድ ዝግባእ ሃገራዊ መረፃ ሕገ-መንግስታዊ ብዘይኮነ መንገዲ ይካየድ ‘ዶ ኣይካየድ ይባሃል ኣሎ። ውድብና ዕላምኡን መስመሩን ኣብ ህዝቢ ኣቕሪቡ ከምቲ ቅድሚ ሎሚ ብናይ ህዝቢ ሙሉእ ድጋፍ ዓዲ ክመርሕ ዝፅዕር እኳ እንተኾነ መረፃ ኣብ እዋኑ ክካየድ ምግባር ግን ልዕሊ እዙይ እዩ ። ሓዲ መሰረታዊ ናይ ህዝብታት ልኡላዊ ስልጣን ዝረጋገፀሉ፣ ሕገ-መንግስትና ብፅንዓት ንምትግባር ዘለና ትብዓት ነረጋግፀሉ መስርሕ እዩ። ሕገ-መንግስቲ ክጥዕመካ ዝኸበር እንትሸግረካ ዝጣሓስ ኣይኮነን። ብምኳኑ እውን ኣብ ትሕቲ ዝኾነ ይኹን ኩነታት ሕገ-መንግስታዊ ስርዓት ክኸበር ኣለዎ። ኣብ ሕገ-መንግስትና ብዝተቐመጠ ስርዓት መረፃ ኣብ እዋኑ ክግበርን ልዕሊ ንሕና ንስዕር ‘ዶ ኣይንስዕርን ክብርን ልኡላውነትን ህዝብን ሕገ-መንግስትን ክቕድምን ክኸበርን ብዝተቐመጠሉ ስርዓት ብጥብቂ ተግባራዊ ክግበር ህወሓት ብፅንዓት ክቃለስ እዩ። ብናህ ተስፋን ምዕባላን ጀሚሩ ዝነበረ ዓዲ ሎሚ ብስእነት ሰላም ህዝብታት ክሳቕዩ፣ ክፈናቐሉ፣ ብፃሓይ ቀትሪ ሂወቶምን ንብረቶምን ክስእኑ፣ ሎሚ ፅባሕ እንታይ ክፍጠር ይኸውን ኢሎም ብስግኣት ተሸቁሪሮም ክሓድሩ፣ ብመንነቶም ክጠራጠሩ፣ ተመሊሶም ዝብላዕ፣ ዝስተ ሲኢኖም ብጥምየት ክማስኑ፣ መፅለሊ ሲኢኖም ኣብ ቁርን ፃሓይን ክድርበዩ ምርኣይ ካብዚ ንላዕሊ ዘድንግፅ፣ ዘሕንኸ ተግባር እንታይ ክህሉ ይኸእል። በዚ ኣጋጣሚ ንዝበፀሐ ሞት፣ ምፍንቓልን ምንግልታዕን ዝተሰምዐና ሓዘን እናገለፀና ንቅድሚት ተመሳሳሊ ተግባር ኣብ ዝኾነ ህዝቢ ከይፍፀም ህወሓት ካብ ዝኮነ እዋን ንላዕሊ ብፅንዓት ክቃለስ እዩ። ከምዚ ዝበለ ኩነታት ኣብ ሃገርና ክረኣ እንተሎ ንኩሉ ዓዲ ዝፈቱ ወገን ከተሓሳስቦን ሓላፍነት ክስምዖን ዝግባእ እኳ እንተኾነ እዙይ ንክይፍጠር መስዋእቲ ንዝኸፈለ ህዝብን ወድብ ድማ ዝያዳ የግድሾም። ብምጂኑ እውን መላእ ብሄር ብሄረሰባትን ህዝብታትን ሃገርና፣ ዲሞክራሲያውን ሓይልታት፣ ኣብ ሕገ-መንግስትን ፌደራላዊ ስርዓትን ፅኑዕ መርገቢ ሒዝኩም ትቃለሱ ሓይልታት፣ ሃገርና ካብዚ ሕዚ ዘላቶ መከራን ሽግርን ንምውፃእ ብሓባር ክንሰርሕን ክንሓብርን ህወሓት ፃውዒቱ የቐርብ። ህወሓት ከም ቀደሙ ህዝብታት ሃገርና ናብ ንቡር ሰላም ክምለሱ ሕገ-መንግስታዊ ፌደራላዊ ስርዓትና ብጥብቂ ክትግበር ካብ ዝኾነ እዋን ንላዕሊ ብፅንዓት ከምዝቃለስ ደጊሙ የረጋግፅ።

ተጀሚሩ ዘሎ ናይ ኢትዮ ኤርትራ ሰላም ብፍላይ ኣብ መንጎ ህዝቢ ኤርትራን ህዝቢ ትግራይን ዝተጀመረ ሕውነታዊ ምንቅስቓስን ክሳብ ሕዚ ዝበፀሐ ኣወንታዊ ምዕባላታት ብምግምጋም ንቅድሚት ዘላቕን ውሑስን ክኸውን ዘለዎ ቁርብነት ደጊሙ ማእኸላይ ኮሚቴ ህወሓት የረጋግፅ።

ማእኸላይ ኮሚቴ ህወሓት
ሚያዝያ 04/2011 ዓ/ም
መቐለ፣